


ఆఫీస్ లో ఉన్నంతసేపూ చాలా అనాసక్తంగా, అస్థిమితంగా, అనీజీగా పనిచేశాను. జైల్లో బంధించినట్లు...ఊపిరాడనట్లు...బైటపడి అన్యమనస్కంగా నడుస్తున్నాను. నా చుట్టూరా జైలు...ఎత్తయిన, బలమైన గోడలు...నాతోపాటే నడుస్తూ...

ఇల్లు ఆఫీసుకి దగ్గరే. అడుగులు బరువుగా పడుతున్నాయి. అనంతమైన శూన్యాన్ని మోస్తున్నట్లు...విశ్వాంతరాళంలోని కాస్మిక్ పదార్థ

రకంగా...అతని శరీరంలోని ప్రతి కణం కన్నీరు కారుస్తో...కళ్ళే...ఎండి తటాకాల్లా...భయంతో నిండి...



న్నంతా ప్రోది చేసి నింపినా...ఇంకా మిగిలిపోయేంత శూన్యం...ఏదో వెలితి...వెంటబడి వేధిస్తూ...వేటకుక్కలా తరుముతూ.

రోడ్డు మలుపు దగ్గర రెండు బస్సులు ఒరుసుకుంటూ పోయిన చప్పుడు. ఎవరో పెద్దగా కేక పెట్టారు. ఆడవాళ్ళ ఏడుపులు...పిల్లల రోదనలు...హృదయవిదారకంగా అరుస్తున్నాడెవడో.

ఓ చేయి తెగి రోడ్డుకి మధ్యలో పడి ఉంది. చుట్టూ అల్లుకున్న రక్తంమడుగు తెగిపడిన చేతిని ఆత్మీయంగా స్పృశిస్తూ...ఓదారుస్తోంది. చేయి కార్చిన ఎర్రటి కన్నీళ్ళు...రక్తాశ్రువులు.

అందరూ గుంపుగా మూగి...తెగిపడిన చేతికి శ్రద్ధాంజలి ఘటిస్తూ...

బస్ లోని చేయితెగిన వ్యక్తి- "నా చేయి...అయ్యో నా చేయి" అంటూ ఉన్మాదిలా అరుస్తున్నాడు. తన కళ్ళ ముందే. తన శరీరంలో ఇన్నాళ్ళూ ఓ భాగమైన చేయి విడివడి రోడ్డుమీద అనాథలా పడిపోవటంతో అతను షాక్ తో తడిసిపోయాడు. వళ్లంతా రక్తంతో తడిసిపోయినట్లు...

అనాలోచితంగానే అటువైపు నడిచాను. "ఎడం చేయి...గుడ్డిలో మెల్ల..." అంటున్నారెవరో. ఎంత దుర్మార్గపు మాట! చేయి చేయే కదా. వేలైనా కూడా ఎలా వదులుకోవటం? పరిపూర్ణ శరీరంలోంచి ఓ భాగం పోగొట్టుకోవటం ఎంత బాధాకరం?

అక్కడి దృశ్యం విషాదాన్ని నింపుకుని- బరువుగా...చిక్కటి చీకటిలా...భయంగొల్పుతూ...

అతనికి కన్నీళ్లు రావటం లేదు. "నా చేయి నా చేయి" అంటూ డెలిరియంలో కలవరిస్తున్నట్లు అతని గుండె ఏడుస్తూ ఉంటుంది. హృదయ విదా

అంబులెన్స్ వచ్చింది. అతను స్పృహ తప్పేముందు కూడా భయవిహ్వలంగా తెగిపడిన చేతి వైపు చూస్తూ "నా చేయి...నా చేయి" అంటున్నాడు. కడుపులో వికారం నాకు. ఎవరో పేగుల్ని మెలిపెట్టి దుఃఖభరితమైన రాగాన్ని మీటుతున్నట్లు...పక్కకెళ్లి వాంతి చేసుకున్నాను.

గుండెల్లో బరువు...గూడుకట్టుకున్న విషాదం మెల్లగా ద్రవించి నరనరాల్లోకి పాకుతున్న అనుభూతి.

ఇల్లు చేరుకున్నాను. వసంత మంచినీళ్ళిచ్చింది. నా ఒంటరితనంలోకి ఈ వసంత వసంతంలా వచ్చి అల్లుకుపోదేం...నా చుట్టూ జైలు...గోడలు ఆకాశాన్ని అందుకుంటూ...యుగయుగాల నుంచీ వసంతాగమనం కోసం ఎదురుచూస్తున్న ఎండిన చెట్టులా నేను.

"కాఫీ చల్లారిపోతోంది" అంటోంది వసంత. ఎంతో దూరం నుంచి మాట్లాడుతున్నట్లు...పక్కనే ఉన్నా కూడా.

కిటికీ దగ్గరకెళ్లి నిలబడ్డా...పక్కనే ఉన్న ఖాళీ క్వార్టర్ నాకు మల్లనే ఒంటరిగా.

మెల్లగా చీకట్లు అల్లుకుంటున్నాయి. చూస్తూ చూస్తూ ఉండగానే ఆ ఇంటిని మింగేసింది. నన్ను జైలు మింగేసినట్లు...

వసంత విసుక్కుంటోంది. చల్లారిన కాఫీని వెచ్చబెట్టుకు రావడానికి వెళ్లింది.

కిటికీ దగ్గర నుంచి కదలాలనిపించటం లేదు. చీకటితో...నాలోని చీకటి...కలిసిపోయి...కబుర్లు..

ఏదో వ్యాన్ వచ్చి ఆ ఇంటి ముందు ఆగింది. నల్లటి చీకటిలో తెల్లటి వ్యాన్. ఐరావతంలా అందు

లోంచి బిలబిలమంటూ ఆడపిల్లలు దిగారు. కాలేజీ ఈడు పిల్లలు...దేవకన్యలా?

వాతావరణంలో ఒక్కసారిగా జలపాతపు హోరు...నవ్వులు...కేరింతలు...వెయ్యి దీపాలు ఒక్కసారిగా వెలిగినట్లు...వెచ్చటి వెలుగు...అద్భుతమైన కాంతి.

మా ఇంటికి మా అమ్మాయి దీప్తి కోసం వచ్చే స్నేహితురాళ్లు పొరపాటున పక్కంటకెళ్ళినట్లు...

'దివ్యా' అని పిలుస్తున్నారెవరో. 'దీప్తి' అని కూడా పిలుస్తారా... అప్పుడు నా కూతురు దీప్తి వెన్నెల వరదలా వెల్లువెత్తుతూ వస్తుందా...

"ఈయనొక్కడే ఏదో కోల్పోయినట్లు...నాకు మాత్రం లేదా అదంటే ప్రేమ...అయ్యో భగవంతుడా! చేయెత్తు ఎదిగిన కూతురు పోయినందుకు బాధ పడాలా లేక పాతికేళ్లకు పైగా నాతోడూ నీడా అయిన ఈ చెట్టుత మనిషిని దిగులు కూకటివేళ్లతో సహా తినేస్తున్నందుకు బాధ పడాలా..నా కూతుర్ని తీసుకెళ్లిపోయావు. నా భర్తను మాత్రం నాకు కాకుండా చేయకు" వసంత గొణుక్కుంటోంది. ఆమె కళ్లలో కిరాతకమైన విధిని కూడా కరిగించేటన్ని కన్నీళ్లు.

కాఫీ మరలా చల్లారినట్లుంది.

లోకంలోని మిగతా తండ్రుల గురించి, వాళ్లకు తమ కూతుర్లమీదున్న ప్రేమ గురించి నాకెందుకు? నా కూతురు దీప్తికి నాకూ మధ్య ఉన్న అనుబంధం గురించి మాత్రమే నాకు తెలుసు. అందులోని గాఢత, తీవ్రత తెలుసు...దీప్తి నాకు యునీక్. అది నా ప్రాణంలో ప్రాణం. శ్వాసలో శ్వాస..

అది పోయి మూడు నెలలైంది. నా జీవితాన్ని చీకటి కాటేసి మూడు నెలలు...

మంచి సంబంధం. అబ్బాయి బుద్ధిమంతుడు. అమెరికాలో సాఫ్ట్వేర్ ఇంజనీర్ అని బంధువెవరో చెప్పినప్పుడు ఎంత. సంబరపడ్డాను! పిచ్చిది వసంత. తను రోజూ చేసే పూజల వల్లనే ఇంత మంచి సంబంధం వచ్చిందని మురిసిపోయింది. దీప్తి కూడా కంప్యూటర్ ఇంజనీరింగ్ చదివింది కాబట్టి తనకూ అమెరికాలో ఏదో ఒక ఉద్యోగం దొరుకుతుందనీ, అమ్మాయి అల్లుడూ సంతోషంగా ఉంటారని ఆశపడ్డాను. ఆడపిల్ల తండ్రి ఆశలు, కట్టుకున్న వాడి అత్యాశలకు బలికాక తప్పదని నాకప్పుడు తెలీదు.

కట్నమూ అడిగినంత ఇచ్చాను. ఉన్నంతలో పెళ్లి ఘనంగానే జరిపించాను. అయినా వారి దాహం చల్లారలేదు. తల్లి కొడుకూ కలిసి దాని రక్తంతో తమ దాహార్తిని తీర్చుకుంటారని తెలుసుంటే నా

చిట్టితల్లిని నా బంగారు కొండని కసాయివాడి వెంట మేకపిల్లని పంపినట్లు వాడితో అమెరికాకి పంపేవాడిని కాదు.

చనిపోయిన మూడ్రోజులకు మాకు కబురం దింది. ఆత్మహత్య ముసుగు తొడిగారు. మతిస్థిమితం లేదన్నారు. డిప్రెషన్ లో నిద్రమాత్రలు మోతాదుకు మించి మింగిందన్నారు. మీ వంశంలో మానసిక రుగ్మతలున్నాయన్నారు. నిజాల్ని దాచి మీరే మోసంతో లక్షణమైన మా అబ్బాయికి మీ అమ్మాయిని కట్టబెట్టి వాడి గొంతు కోశారన్నారు.

నిజమే. ఆడపిల్లకు తండ్రి కావటమే పెద్ద రుగ్మత బాబూ. దానికి మందు లేదు. హత్యలో, ఆత్మహత్యలో జరిగి ఆడపిల్లలు చనిపోవటమొక్కటే దారి...మరోదారి లేదు. నా కూతుర్ని అమితంగా ప్రేమించానే...మానసికమైన జబ్బు బాబు. పగవాడికి కూడా రాకూడని జబ్బు...గుండెల్ని తూట్లు పొడిచే జబ్బు.

కేసితే వేశాను కానీ ఈ కోర్టులు నా కూతుర్ని తిరిగి తెచ్చివ్వగలవా? వాడిని ముక్కలు ముక్కలుగా నరికే శిక్ష విధిస్తే నా కసైతే తీరుతుందేమో కానీ నా కడుపుకోత తీరుతుందా? దీప్తి లేదన్న నిజం నా నరనరంలో నైరాశ్యాన్ని కుండలతో కుమ్మరిస్తూ...

అన్నీ తానే అయి అంతా తానే అయి తిరుగాడిన ఈ ఇంట్లోంచి తను అమెరికా వెళ్ళినపుడే ప్రాణం గిజగిజలాడిందే మరి తనీ లోకంలోంచే సెలవు నాన్నా అంటూ వెళ్ళిపోతే నేనేమైపోతాను? నేనిప్పుడు నేను కాదు. నడుస్తున్న విగతజీవిని. చీకటి సముద్రాల్ని మోస్తున్న విషాదాన్ని.

నా ఆలోచనల ప్రతి అణువులో దీప్తి జ్ఞాపకాల దొంతర్లు దొంతర్లుగా ఉన్నట్లే ఈ ఇంటిలోని ప్రతి చదరపు అంగుళంలో ఆమెలోని విద్యుత్ లాంటి చురుకుతనం. ప్రవాహం లాంటి మాటలు... ఆత్మీయపు వెచ్చదనం నిండి ఉన్నాయి.

ఇసుక తుపానుల్లాంటి ఆలోచనల్ని ఎడారిలా మారిన గుండెల్లోనే దాచుకుని పైకి గంభీరంగా కనిపించటానికి ప్రయత్నం చేస్తున్న పిచ్చి తండ్రిని నేను. గాలివానలో చిక్కకున్న చిగురుటాకులా అనంతమైన అలజడిని మౌనంలోకి నొక్కేస్తూ..

“ఆంటీ” అంటూ మాధవి గొంతు. మాధవి మా అమ్మాయి దీప్తి క్లాస్ మేట్. ఇద్దరూ ఇంజనీరింగ్ కలిసి చదివారు.

“అదిగో మన దీప్తి, మాధవి కాలేజీ నుంచి వచ్చి నట్లున్నారు చూడు” అన్నాను వసంతతో.

వసంత నా వైపునిచిత్రంగా చూసింది. వెంటనే బోల్తంత దిగులుగానూ చూసింది.

“ఈ మనిషి ఏమైపోతాడో... భగవంతుడా...నేనేం చేయనూ.. నా మాంగల్యాన్ని కాపాడు తండ్రి” అంది మంగళసూత్రాన్ని కళ్ళకు

అడ్డుకుంటూ.

అవును కదూ.. దీప్తి ఆలోచనల్లో మునిగి పోయి అసలు విషయమే మర్చిపోయాను. దీప్తి చనిపోయి మూడు నెలలైంది కదూ. దీప్తి చనిపోలేదు. బుద్ధి



మంతుడనుకున్న అమెరికా అల్లుడు, అమ్మ తర్వాత అమ్మనుకున్న అత్తగారు కల్పి దీప్తిని మూడు నెలల క్రితం చంపేశారు. అయ్యా! అమెరికా సంబంధాల కోసం ఎగబడే పిచ్చి తండ్రులూ...అమాయకమైన ముఖాల చాటున మానవ మృగాలున్నాయేమో ఆలోచించండి. డాలర్ల క్రీనీడల్లో దానవత్వపు లక్షణాల కోసం క్షణంగా వెదకండి.

కాలేజీ నుంచి వస్తూ ఇంటికి అల్లంత దూరం ఉండగానే మాధవి బైటి నుంచే ‘ఆంటీ’ అంటూ ఇలానే పిల్చేది. అదే కాలింగ్ బజర్-మాకు...మృదుమధురమైన వీణానాదంలా వినిపించేది నాకు.

నా కూతురు దీప్తి...ఎన్నేళ్ల అనుబంధం. తను వసంత శరీరంలో అతి సూక్ష్మకణంలా రూపుదాల్చిన క్షణం నుంచి పుట్టి, పెరిగి నా గుండెల మీద

ఆడం కుని...అల్లరి మాటలతో నన్ను రించి...అమ్మలా నన్ను కాపాడు కుని...ఆత్మీయతని పంచి...అనురాగాన్ని ప్రతి కదలికలో రంగరించి...ఇంతింతై వటుడింతై అన్నట్లు నా జీవితపు ప్రతి నిమిషంలో నిండిపోయి-విశ్వరూపమై..ఇప్పుడు వదిలి వెళ్ళిపోతే...

ఒక్కసారిగా నవ్వు పెట్టిల్లన పేలి ఆకాశంలో వేనవేల హరివిల్లులై విరిసినట్టు శబ్దం. కొన్ని గంటల క్రితం వరకూ మోడువారిన చెట్టులా బావురు మన్న పక్కిల్లు ఇప్పుడు వసంతం వరించిన వనంలా ఉంది. పక్షులు వాలిన పచ్చటి చెట్టులా ఉంది. కువకువలు...కుహూ కుహూలు...చెవుల కింపుగా...మనసుకెంతటి సొంతవన! మరెంతటి ఊరట! గాయం లాంటి నా కూతురి జ్ఞాపకాల మీద మరహంలా చల్లగా... గాజుపట్టిలా వెచ్చగా... దీప్తి స్నేహితురాళ్లు మా ఇంటికోస్తే మా ఇల్లు కూడా ఇలానే ఉండేది. పక్షుల కిలకిలరావల్తో ఉప్పొంగిన హరితవనంలా..పరవళ్లు తొక్కే పచ్చటి సెలయేటి వాగులా ప్రవాహమే జీవితం కదా...

“ఒసే జయా! తొందరగా తెములు. ఆకలే

స్తోంది" ఎవరో అమ్మాయి అరుస్తోంది. "దీనికే పుడూ తిండి ధ్యాసేనే" మరొక అమ్మాయి పెద్దగా నవ్వింది. అక్కడ వసంతోత్సవంలా ఉంది. జీవితోత్సవం... బ్రతుకుపండగ.

నా కూతురూ...దాని స్నేహితులూ తిరిగొచ్చిన అనుభూతి.

ఆఫీసు ఎప్పుడెప్పుడు వదుల్తారా అనే ఆతురత...ఎగిరివచ్చి నా ఇంటిలోపల వాలి...కిటికీకి కళ్లు అతికించి మనోహరమైన దృశ్య కావ్యంలా-శబ్దకావ్యంలా...ఆ ఆడపిల్లల తుళ్లింతలు, కేరింతలు చూడటం...దినచర్యలో వచ్చిన మార్పు.

ఏదో స్పోర్ట్స్ జరుగుతున్నట్లున్నాయి. వాటిలో పాల్గొనడానికొచ్చిన కాలేజీ అమ్మాయిలు. వెళ్లి పలకరించాలని కోరిక...వసంత చిరాకు... "ఏమని మాట్లాడతారు? వాళ్ల లోకంలో వాళ్లున్నారు. మీరెందుకు పానకంలో పుడకలా" అంది.

దివ్యా ఎవరో, జయా ఎవరో, ఆకలికి తాళలేని ఆ అమ్మాయివరో, పేరేమిటో...ఏ ఊరు నుంచి వచ్చారో...ఏ కాలేజీనో...వాళ్ల నాన్నల గురించి వినాలని...ఆడపిల్లల తండ్రుల మీద అనంతమైన జాలి నాలో...ఏ కూతురు కాఫీ పెట్టబోయి గ్యాసంటుకుని కాలి మసైపోతుందో... కిరోసిన్తో తలారా స్నానం చేసి అగ్గిపుల్లతో అంటించుకుంటుందో...ఏ అల్లుడి ఘాతుకానికి అల్లాడిపోతుందో...ఎంత రక్తం...ఎన్ని దెబ్బలు.. శరీరం మీదెన్ని...మనసు మీదెన్ని..ఆత్మ మీదెన్ని...అన్నీ కలిపి ఎన్ని...భగవంతుడా...ఆడపిల్లల తండ్రులకు దయచేసి హృదయం ఇవ్వకు...దాన్ని ప్రేమతో నింపకు...కూతుళ్ల కష్టాల్ని కన్నీళ్లనూ తట్టుకోలేరు.

"కిటికీ దగ్గర ఎంతసేపని నిలబడతారు? అన్నపానీయాలు వడ్డా ఏమిటి?" వసంత పిలుస్తోంది.

ఆరోజులు అరవై సెకన్లలా గడిచిపోయాయి.

ఆరోజు ఆఫీసు నుంచి తొందరగా వచ్చేశాను. ఎట్లాగయినా సరే వెళ్లి పలుకరిస్తానీరోజు...వసంత తిట్టినా సరే.

కిటికీ దగ్గర నిలబడ్డాను. వాళ్లు డిన్నర్కి బయల్దేరే ముందు వెళ్లి మాట్లాడటం మంచిదా లేక భోజనాలు చేసి వచ్చాక వెళ్లే మంచిదా... ఉన్నది ఏదో ఎనిమిదో మంది ఆడపిల్లు...మా ఇంటికే భోజనానికి పిలిస్తేనే వసంతకి చెప్పనా...విసుక్కున్నా కాదని మాత్రం అనదు.

ఎందుకో అక్కడి వాతావరణంలోకి ఏదో మార్పు. అవే నవ్వులు...అవే గలగల మాటల జలజలలు...అయినా ఏదో తేడా...

తెల్లటి వ్యాన్ వచ్చి ఆగింది. ఒక్కొక్కరే బ్యాగుల్తో వ్యాన్ ఎక్కుతు

న్నారు. "తొందరగా తెమలవే. నువ్వు సింగారించుకునే దాకా మనకోసం రైలు ఆగదు తల్లీ" అంటుందో అమ్మాయి.

అయ్యో! వెళ్లిపోతున్నారా...చెట్టుని వదిలేసి ఎగిరిపోతున్నారా..ఈ రోజు మిమ్మల్ని పలుకరించాలనుకున్నా, మీతో మనసారా మాట్లాడినా ఒంటరితనాన్ని కొద్దిగానైనా జయించాలనుకున్నా...వస్తున్నా...ఉండండి ప్లీజ్...ఓక్షణం...చాలు...మీలో జయ ఎవరు? దివ్య ఎవరు? తల్లీ...ఆగండి...వచ్చేస్తున్నా...మీరు వెళ్లక పక్కిల్లే కాదు నేనూ బోసిపోతాను...పక్షులు వాలని చెట్టులా...

నేను గడపదాటి వ్యాన్ వైపు అడుగులు వేసే లోపలే వ్యాన్ కదిలి వెళ్లిపోయింది.

నేను ఒంటరిగా- ఆ చీకట్లో కొద్దిసేపు నిలబడ్డాను.

నాకు దీప్తి గుర్తొచ్చింది...నన్ను బలంగా కొండచిలువలా అల్లుకుంటూ విషాదం.

"నాకు మనసు బావుండటం లేదు నాన్నా. మీరూ అమ్మా పదేపదే గుర్తొస్తున్నారు. మీరూ అమ్మా కలిసి రండి. వీలుకాకపోతే ఎవరో ఒక్కరైనా రండి. మీరోస్తే మీ భుజంమీద తలవాల్చి సేద తీరాలని ఉంది నాన్నా. అమ్మోస్తే ఆమె ఒడిలో పడుకుని తనివితీరా ఏడ్వాలని ఉంది" అంటూ చనిపోవడానికి నెల ముందు ఉత్తరం రాస్తే "దానికి మనమంటే ఎంత ప్రేమ" అనుకున్నాం తప్ప అందులోని ఆంతర్యాన్ని, ఆవేదనని అర్థం చేసుకోలేకపోయాం.

అలా వెళ్లినా నా కూతురు దక్కేదేమో...మధ్యతరగతి జీవని కదా...మరోలా ఆలోచించాను. మేం అమెరికా వెళ్లడానికయ్యే ఖర్చుని మిగిల్చి, భద్రంగా దాచి, దీపావళి పండక్కి అల్లుడికేం కావాలో కనుక్కుని, దాన్ని కొనిచ్చి ముచ్చట తీర్చుద్దామనుకున్నాం. దీపావళి పండక్కి ముందే దీప్తి చావుకబురందింది. మరో పిల్లని పెళ్లి చేసుకుని, భారీగా కట్టుకానుకలు పొందాలనే తన ముచ్చటని

తీర్చుకోడానికి అడ్డంగా ఉన్న దీప్తిని అల్లుడే పొట్టన పెట్టుకున్నాడు.


అయ్యో! ఆ ఆడపిల్లలందరూ వెళ్లిపోయారే. వాళ్ల నాన్నల చిరునామా కనుక్కుని ఉత్తరాలు రాయాలనుకున్నాను. అయ్యో! చదువులు, ఉద్యోగాలు మాత్రమే చూసి పెళ్లిళ్లు చేయకండి. పిల్లాడు ఎర్రగా, బుర్రగా ఉంటే సరిపోదు. మంచోడో కాదో పదిమందినడిగి కనుక్కోండి. తొందరపడకండి. పదిచోట్ల వాకబు చేయకుండా తలారి చేతికి గొర్రె పిల్లనిచ్చినట్లు కూతుళ్లని బలివ్వకండి. డాలర్ల వ్యామోహంలో పడి ఆడపిల్లల్ని దేశంకాని దేశానికి తరలించకండి.

"అక్కడే నిలబడిపోయారేం...వ్యాసు వెళ్లి చాలాసేపయింది. బాగా చీకటి పడింది. లోపలికి రండి" అంటోంది వసంత.

నా జీవితంలో దీప్తి లేకుండా పోయాక చిక్కని చీకటిగాక వెలుతురు ఎక్కడ నుంచి వస్తుంది...అమెరికా సంబంధం...అన్నివేల డాలర్ల జీతమనుకున్నాను తప్ప ఆ కుటుంబం ఎటువంటిదో, వాళ్ల మనస్తత్వాలేమిటో, పూర్వాపరాలేమిటో ఎంక్వయిరీ చేయాలనే ఇంగితం కోల్పోయా. "అబ్బాయి అమెరికా నుంచి వచ్చి పదిహేను రోజులుంటాడు. వెంటనే పెళ్లి జరిపించాలి. టైంలేదు. తొందరగా చెప్పండి. మీరు కాకపోతే మరో పాతిక సంబంధాలు రెడిగా ఉన్నాయి. వీసా గడువైపోయేలోపల పెళ్లి చేసుకుని తిరిగొళ్లిపోవాలి. అబ్బాయికి మన తెలుగమ్మాయిలంటే అమితమైన ఇష్టం. అందుకు ఇండియా వచ్చాం. అక్కడ అమ్మాయిలు దొరక్క కాదు- అంటే నిజమే అనుకున్నా. అదృష్టం ఒకేసారి తలుపు తడుతుందనీ, వచ్చిన ఈ అవకాశాన్ని జారవిడుపుకోకూడదనీ నా శక్తికి మించిన బరువైనా తలకెత్తుకోడానికి తయారైనా.

నా గడపదాకా వచ్చింది దీప్తి పాలిట మృత్యువని గమనించలేకపోయా.

పెళ్లి చేస్తున్నాననుకున్నాను కానీ దాని గొంతు కోస్తున్నాననుకోలేదు.



కొన్ని రోజుల క్రితం నేను చూసిన ఏక్సిడెంట్ గుర్తొచ్చింది. అతని ఎడం చేయి తెగి రోడ్డుమీద పడిపోయిన బీభత్స దృశ్యం.

నా కళ్లముందే నా కుడిచేయి తెగి పడిపోయింది. నా శరీరంలో ఓ భాగం...తెగి...దూరంగా...ఎక్కడో అమెరికాలో...

నా కళ్లు ఎండిన జలాశయాల్లా...నా గుండె రక్తపు కన్నీళ్లు కారుస్తూ...

తెగిపడింది నా కుడి చేయా...కాదు...నా గుండె.